

Ад рэдакцыі

Паталёгія — разьдзел мэдыцыны, які вывучае хвараўствыя працэсы ў чалавечым і жывёльным арганізмах

Ці мусім мы гаварыць аб паталёгіях, аб хваробах, тым самым як бы адводзячы ім законнае месца? Паталёгіі вывучаюць для таго, каб вылечыць, г.зн. прывесці да нормы. Ведама ж — калі не лячыцца, дык можна памерці. Паталёгія грамадзтва — гэта адхіленье ад нормы. Калі разглядаець грамадзтва, як жывы арганізм, дык не спрайджаеца съцверджаньне, быццам норма — гэта быць як усе ці як большасць, бо гэтая большасць можа быць хворая. Часам да хваробы можна і прывыкнуць, але ж здаровым ад гэтага ня станеш.

Хочам нормы. Але што гэта — норма? Даўней яна вызначалася *традыцыяй*. Цяпер жыцьцё ў індустрыйным грамадзтве залежыць не ад традыцыяў, а хутчэй ад моды на прадметы і на думкі. Усё ж традыцыі, якія склаліся на працягу тысячагодзідзяў і дазволілі чалавецтву выжыць як біялагічнаму віду, ёсьць неад'емнай часткай нашага існаванья. Іншая рэч, што калі існуе мода на паталёгіі, дык людзі саромеюцца сваёй нармальнасці і часам няпроста знайсці звычайнага нармальнага чалавека. Выглядае нават на тое, што сёньня найбольшую цікавасць уяўляюць якраз звычайнія людзі.

Людзі як людзі. Адны дагэтуль змагаюцца зь ветракамі камунізму, другія прапануюць уніфікацыю на ўзору і эўрапейскага абываталія. Адны чакаюць 2000 году, быццам нешта залежыць ад тых лічбаў. Другія затаіліся ў чаканыі Крывэ—Крывэйтэ. Адны шукаюць Беларусь за акіянам, другія — у Інтэрнэце. Але будзем спадзявацца, што ў гэтай плюралістычнай какафоніі ўсё ж крышталізуецца тая норма, якой, съядома ці не, жадае кожны. Кожны мае ў сабе часыцінку ідэалізму, якая ўраўнаважвае наша жыцьцё, цягне нас верх зь непазыбжнага балота. Урэшце, толькі ў гэтай раўнавазе і магло ўзынікнуць чалавецтва. Будзем спадзявацца, што яе нам удасца захаваць і надалей, — каб захаваць саміх сябе.

Віктар Аўтушка